

Parahoruň monology

Category: Goşgular, Kitapcy

написано kitapcy | 23 январа, 2025

Parahoruň monology PARAHORUŇ MONOLOGY



Hawa,

Men parahor!

Sözüňiz barmy?

Meni ýazgarmaga ýüzüňiz barmy?

Kim meni ýazgarsa alnyna gelsin! –

diýip, elim salgap gargynmasam-da

Bu zatlaryň niçik, nirden başlanyn

Gowy bolardy kem-käsleýin ýatlatsam...

Ilki maňa "Haram näkes, parahor,

Siziň köküňizi çapyp ýok edip,

taşlamaly" diýen gedemje dostum

Gel, hany, gadyrdan, senden başlaly.

Nirde işleýäň? Isläňokmy wezipe?

Müşgili ýok,

Meseläňi dök orta

Ýöne hajatyňy çöp döwen ýaly

Bitirtmek isleseň, eden işimiň

Göwrümine görä aýdan pulumy

Getirmeli borsuň gaşyňy çytman

Bilemok, ol puly nädip tapsaňam

Maňa gyzykly däl, ol öz meseläň.

Gerek bolsa it bol,

At bol,

Eşek bol.

Burnuňda poh daşa,

Elekde suw çek.

Durmuş keşiginden ýagyra dönen
Arkaňy ýassyga goýman gijeler
Çirim etmän ak daňlary atyrsaň
Gündiz kelläň yzasyna döz gelmän
Diwary ýumruklap,

şagal deý "uww" çek...

Bu zatlaň barsy erteki maňa,
Sebäbi bir haýys bilen gelseňiz,
Aklyk üçin getir diýlen "göklügi"
Jemläp getirýäňiz,

diýmek adamlar

Näçe zeýrense-de güzeranyndan
Urup aglaýarlar.

Ýa ýalanmy nä?

Her gapyda keserip dur "Mercedes",
"BMW", "Kia", "Wolkswagen", "Toýota"

Indi orsuň maşynyny münýän ýok
Sargyt bilen getirdýärler ýörite.

Döwürler üýtgedi, durmuş özgerdi

Döwrany dolandy parahorlaryň.

Gün güýçliňki!

Şonuň üçin agzyňda

Indi ýeke dişiň bolsa-bolmasa

Gowurga-da güýçliňki...

Ne peýda bar hakykaty sözleýän

Ne peýda bar adalaty gözleýän

Ne peýda bar hata sözi eşidýän

Lakgy dilden,

Çakgy ýaly gözlerden

Jam ýaly gulakdan?!

Iň beteri-de,

bolara-bolmaza nebsin agyrdyp

Wyždanlysyraýan ejiz ýürekden...

Puluň barmy – ýaşa!

Puluň yokmy – öl!

Maňa gyzykly däl, näm bolsaň şo bol!

Nyrhy kesilensoň pylança diýip,

Sen o puly gije-gündiz haltyldap

Iýen bilen iýmän

Geýen bilen geýmän

Gözmonjugy ýaly okuwçy çagaň

Apgyrdy bireýýäm çöken köwşüni
Çalyşmaga dözmän toplanam bolsaň...
Maňa gyzykly däl, aýdan pulumy
Has öňräk düwnük derdine ýolgup,
Iň soňky deminde reanimasiýa düşen
Ejeňi aýaga galdyrjak bolup
Soňky teňňesine çen derman-däriniň
syrtlyndan dannaman ötrenem bolsaň...
Ýarpy bahasyny bergi edip alan
Awtoulagyň buferini urduryp
Gaçyp giden bir näkesiň ýetiren
Zyýanyndan ýaňy dynanam bolsaň.
Goşuňam arkaňda her aý bir ýerde
Kireýine ýaşap ýetde-güt dede
On ýyllap jaý nobatynda duransoň
Çagalam bir gowy ýaşasyn diýip
Ýigrimi-otuz ýyllyk şertnama bilen
Ak mermerli belent jaýlaň gatyndan
Köpleň gözi gidýän tünek edinip
Süýthorlygy kesp edinen banklara
Ömürlük bergidar galanam bolsaň...
Ýadyňa düşýämi, belki okansyň?
Bardy Krylowyň suwuň başynda
Duran guzyjugy iýen möjegiň
Hekaýatyn gürrüň berýän basnýasy:
Biçäre guzuzyk ölmejek bolup
"Möjek aga, günäm näme?" diýende
Rehim-şepagatsyz açgöz möjegiň
"Seň günäň – meň açlygymda!" diýeni...
Özüňi şol guzuzygyň ýerne goý,
Meni-de hasap et ýalmawuz möjek.
Müň gaýgy etseňem bir işiň bitmez
Getirmeseň diýlen puly bahymjak...
Düşün, menem toplan bilen pulumy
Hum küýzä gapgaryp gömjek bolamok.
Özüňiz bilýäňiz, kürsi baky däl
Belki bir hepdeden, belki bir ýyldan
Bellisi ýok, eger meniň ýerime
Ganymatja emläň birin tapsalar
Peşmek ýaly pyzyp goýbermäňkäler
Süýşürmesem birki million dollary

Kim okuwa salar ogul-gyzymy,
Kim olary ýerlär gowja wezipä,
Kim olara alyp bersin kotteži?
Hem gapdaldan ogryn saklap ýörenje
Oýnaşyma kim esewan etmeli?
Düşün, şepe!
Meňem günim seňkiden
Gowy ýeri ýok.
Gaýtam soňky döwürler
Söbügim sypdyrman yzarlap ýörler...
Has TÜRKMEN. Goşgular